

## منتخب نصاب حصہ پنجم

### درس اول: سورہ عنکبوت آیات 1 تا 13

أَعُوذُ بِاللَّهِ مِنَ الشَّيْطَانِ الرَّجِيمِ O بِسْمِ اللّٰهِ الرَّحْمٰنِ الرَّحِیْمِ O

الْم ( 1 ) أَحْسِبَ النَّاسُ أَنْ يُتْرَكُوا أَنْ يَقُولُوا آمَنَّا وَهُمْ لَا يُفْتَنُونَ ( 2 ) وَلَقَدْ فَتَنَّا الَّذِينَ مِنْ قَبْلِهِمْ فَلَيَعْلَمَنَّ اللَّهُ الَّذِينَ صَدَقُوا وَلَيَعْلَمَنَّ الْكٰذِبِينَ ( 3 ) أَمْ حَسِبَ الَّذِينَ يَعْمَلُونَ السَّيِّئَاتِ أَنْ يَسْبِقُونَا سَاءَ مَا يَحْكُمُونَ ( 4 ) مَنْ كَانَ يَرْجُوا لِقَاءَ اللَّهِ فَإِنَّ أَجَلَ اللَّهِ لَآتٍ وَهُوَ السَّمِيعُ الْعَلِيمُ ( 5 ) وَمَنْ جَاهَدَ فَإِنَّمَا يُجَاهِدُ لِنَفْسِهِ إِنَّ اللَّهَ لَغَنِيٌّ عَنِ الْعَالَمِينَ ( 6 ) وَالَّذِينَ آمَنُوا وَعَمِلُوا الصَّالِحَاتِ لَنُكَفِّرَنَّ عَنْهُمْ سَيِّئَاتِهِمْ وَلَنَجْزِيَنَّهُمْ أَحْسَنَ الَّذِي كَانُوا يَعْمَلُونَ ( 7 ) وَوَصَّيْنَا الْإِنْسَانَ بِوَالِدَيْهِ حُسْنًا وَإِنْ جَاهَدَاكَ لِتُشْرِكَ بِيْ مَا لَيْسَ لَكَ بِهِ عِلْمٌ فَلَا تُطِعْهُمَا إِلَيَّ مَرْجِعُكُمْ فَأُنَبِّئُكُمْ بِمَا كُنْتُمْ تَعْمَلُونَ ( 8 ) وَالَّذِينَ آمَنُوا وَعَمِلُوا الصَّالِحَاتِ لَنُدْخِلَنَّهُمْ فِي الصَّالِحِينَ ( 9 ) وَمَنْ النَّاسِ مَنْ يَقُولُ آمَنَّا بِاللَّهِ فَإِذَا أُوذِيَ فِي اللَّهِ جَعَلَ فِتْنَةَ النَّاسِ كَعَذَابِ اللَّهِ وَلَئِنْ جَاءَ نَصْرٌ مِنْ رَبِّكَ لَيَقُولُنَّ إِنَّا كُنَّا مَعَكُمْ أَوْ لَيْسَ اللَّهُ بِأَعْلَمَ بِمَا فِي صُدُورِ الْعَالَمِينَ ( 10 ) وَلَيَعْلَمَنَّ اللَّهُ الَّذِينَ آمَنُوا وَلَيَعْلَمَنَّ الْمُنَافِقِينَ ( 11 ) وَقَالَ الَّذِينَ كَفَرُوا لِلَّذِينَ آمَنُوا اتَّبِعُوا سَبِيلَنَا وَلْنَحْمِلْ خَطَايَاكُمْ وَمَا هُمْ بِحَامِلِينَ مِنْ

نام کتاب \_\_\_\_\_ منتخب نصاب حصہ پنجم (سورہ عنکبوت - رکوع اول)

طبع اول (دسمبر 2005ء) \_\_\_\_\_ 1000

زیر اہتمام \_\_\_\_\_ انجمن خدام القرآن سندھ، کراچی

پیشکش pdf format از [www.hamditabligh.net](http://www.hamditabligh.net)

### کراچی میں لائبریریز اور مکتبہ جات کے پتے

- 1- قرآن اکیڈمی، خیابان راحت، درخشاں، فیروز، ڈیفنس فون: 5340022-23
- 2- 11 - داؤد منزل، نزد فریڈیسکو سوئیٹ، آرام باغ فون: 2216586 - 2620496
- 3- حق اسکوائر، عقب اشفاق میموریل ہسپتال، بلاک C-13، گلشن اقبال فون: 4993464-65
- 4- دوسری منزل، حق جمیر، بالمقابل بسم اللہ ترقی ہسپتال، کراچی ایڈمنسٹریشن سوسائٹی فون: 4382640
- 5- قرآن مرکز، نزد مسجد طیبہ، سیکٹر 35/A، زمان ٹاؤن، کورنگی نمبر 4 فون: 5078600
- 6- فلیٹ نمبر 2، محمدی منزل، بلاک "K"، نارتھ ناظم آباد فون: 6674474
- 7- قرآن مرکز B-181، بالمقابل زین کلینک، نزد مادام اپارٹمنٹس، چھوٹا گیٹ، شارع فیصل فون: 4591442
- 8- قرآن اکیڈمی یلین آباد، فیڈرل بی ایریا بلاک 9 فون: 6337361
- 9- فلیٹ نمبر A-104، اقراء کمپلیکس، بلاک 17، پرفیوم چوک، گلستان جوہر فون: 8268184
- 10- قرآن مرکز، R-20، پائونیر فاؤنٹین، فیروز 2، گلزار باجری، KDA سیکم 33 فون: 4645101
- 11- متصل محمدی آٹوز، اسلام چوک، سیکٹر 11/2، اورنگی ٹاؤن فون: 0320-5063398
- 12- قرآن مرکز لائڈھی، مکان نمبر 861، سیکٹر D-37، لائڈھی نمبر 2، نزد رضوان سوئیٹس
- 13- رضوان سوسائٹی بس اسٹاپ، یونیورسٹی روڈ۔ فون: 8143055

منتخب نصاب کے تفصیلی دروس کی سماعت کے لئے حاصل کیجئے

الهدی سیریز کے 44 ڈیوکیسٹس

الهدی کمپیوٹر CD

حَطَايَاهُمْ مِّنْ شَيْءٍ إِنَّهُمْ لَكَاذِبُونَ ( 1 2 ) وَلَيَحْمِلُنَّ  
 أَثْقَالَهُمْ وَأَثْقَالًا مَّعَ أَثْقَالِهِمْ وَلَيَسْئَلُنَّ يَوْمَ الْقِيَامَةِ عَمَّا كَانُوا يَفْتُرُونَ

( 1 3 )

☆ تمہیدی نکات :

۱ - منتخب نصاب کے حصہ پنجم کا درس اول سورہ عنکبوت کے پہلے رکوع یعنی آیات 1 تا 13 پر مشتمل ہے۔

۲ - سورہ عنکبوت کا زمانہ نزول سن ۵ نبوی ہے۔ اس زمانے میں سرداران قریش کی طرف سے مسلمانوں پر ظلم و تشدد کا بازار بھر پور طریقہ سے گرم تھا۔ مکی دور کے ابتدائی تین برسوں میں دشمنان اسلام کی مخالفت زبانی کلامی تھی اور انہوں نے اپنے تمسخر و استہزاء کا ہدف نبی اکرم ﷺ کی ذات کو بنائے رکھا تاکہ آپ ﷺ کا حوصلہ پست ہو جائے، آپ ﷺ کی کمر ہمت ٹوٹ جائے اور آپ ﷺ اپنے مشن کو ترک کر دیں آپ ﷺ صبر و استقامت کا پہاڑ تھے۔ آپ ﷺ ثابت قدمی سے اور انفرادی رابطوں کے ذریعہ لوگوں تک پیغام حق پہنچاتے رہے۔ اس کے نتیجے میں نوجوانوں اور غلاموں کی ایک بڑی تعداد ایمان لے آئی۔ نبوت کے چوتھے برس آپ ﷺ نے علی الاعلان دین کی دعوت دینا شروع کی تو کفار نے محسوس کیا کہ یہ دعوت تو ایک بہت بڑے چیلنج کی شکل اختیار کر گئی ہے، ”نظام کہنہ کے پاسبانو، یہ معرض انقلاب میں ہے“۔ تب ان کے کان کھڑے ہوئے اور سوچنے لگے کہ جسے ہم مشیتِ غبار سمجھے تھے وہ تو ایک ایسی تیز آندھی بن رہی ہے جو ہمارے اس نظام اور مفادات (vested interests) کو خس و خاشاک کی طرح اڑا کر منتشر کر دے گی۔ یہیں سے وہ دور شروع ہوا جسے سیرت کی کتابوں میں ”تَعْدِيْبُ الْمُسْلِمِيْنَ“ یعنی

مسلمانوں کی ایذا رسانی اور بہیمانہ تشدد (persecution) کا دور کہا جاتا ہے۔ کفار کی طرف سے جب مسلمانوں پر شدید جسمانی تشدد کیا جانے لگا تو بعض مسلمانوں کو کچھ گھبراہٹ لاحق ہوئی۔ اس پر اللہ تعالیٰ کی طرف سے سورہ عنکبوت کی صورت میں ایک بھر پور خطاب نازل ہوا۔

۳ - سورہ عنکبوت کفار کی طرف سے بہیمانہ تشدد کے پس منظر میں نازل ہوئی۔ دو طبقات اس ظلم و ستم کا سب سے زیادہ نشانہ بنے۔ ایک نوجوان جن پر نہ صرف تشدد کیا گیا بلکہ انہیں گھروں سے نکال بھی دیا گیا۔ دوسرے غلام جن کا نہ کوئی پرسان حال تھا اور نہ ہی کوئی حقوق۔ وہ اپنے آقاؤں کی ایسی ملکیت تھے جیسے بھیڑ اور بکری کہ جب چاہا ذبح کر دیا اور جو چاہا ان کے ساتھ سلوک کیا۔ حضرت بلالؓ کو اُمیہ بن خلف تیز دھوپ میں تپتی ہوئی پتھر ملی زمین پر اوندھے منہ لٹا کر گھسیٹتا تھا۔ آل یاسرؓ پر ابو جہل نے ظلم و ستم کی انتہا کر دی۔ یہ بات روایات سے ثابت ہے کہ جس وقت آل یاسرؓ پر ابو جہل دست درازیاں کرتا اور انہیں تشدد کا نشانہ بناتا، ان کی چیخ و پکار سن کر نبی اکرم ﷺ بے قرار ہو جاتے اور فرماتے: اِصْبِرُوا يَا آلِ يَاسِرٍ فَإِنَّ مَوْعِدَكُمْ الْجَنَّةَ ”کہ اے یاسرؓ کے گھر والو! صبر کرو، بے شک تمہارے وعدے کی جگہ جنت ہے“۔ بالآخر ابو جہل نے حضرت یاسرؓ اور ان کی اہلیہ حضرت سمیہؓ کو بے دردی سے شہید کر دیا۔ حضرت خباب بن الارتؓ کو برہنہ پیٹھ دکھتے ہوئے انگاروں پر پر لٹا دیا جاتا۔ مکر کی کھال جلتی، چربی پگھلتی اور اس سے بتدریج وہ انگارے سرد ہوتے۔ یہ تھا وہ اذیت ناک سلوک جو ان غلاموں اور بے یار و مددگار لوگوں کے ساتھ اختیار کیا گیا۔ تشدد کا یہ سلسلہ مسلسل تین چار سال تک اپنے پورے نقطہ عروج پر رہا۔ ظلم و ستم کے جس پس منظر میں یہ سورہ نازل ہوئی اُس کا احساس حضرت خباب بن الارتؓ کی بیان کردہ حسب ذیل روایت سے ہوتا ہے :

”جب مصائب ہمارے لئے ناقابل برداشت ہو گئے تو ایک روز ہم نبی اکرم ﷺ کی خدمت میں حاضر ہوئے۔ آپ ﷺ اُس وقت کعبے کے سائے میں اپنی چادر کا ایک تکیہ سا بنائے ہوئے استراحت فرما رہے تھے۔ ہم نے جا کر شکوہ کیا: کیا آپ ﷺ ہمارے لئے اللہ سے مدد نہ مانگیں گے اور دعا نہ کریں گے؟ اس پر نبی ﷺ اٹھ کر بیٹھ گئے، آپ ﷺ کا چہرہ مبارک سرخ ہو گیا اور آپ ﷺ نے فرمایا: ”تم سے پہلے ایک شخص کوز مین میں گڑھا کھود کر بٹھایا جاتا اور اُس کے سر پر آ رہ چلا کر اُس کے دو ٹکڑے کر دیے جاتے لیکن یہ عمل اُسے راہِ حق سے ہٹانہ سکتا تھا۔ ایسا بھی ہوتا تھا کہ لوہے کی کنگھیوں سے کسی کی ہڈیوں پر سے گوشت کھرچ ڈالا جاتا لیکن دین سے اُسے دور نہ کیا جاسکتا۔ خدا کی قسم، یہ کام پورا ہو کر رہے گا یہاں تک کہ ایک شخص صنعا سے حضر موت تک بے کھٹکے سفر کرے گا اور اللہ کے سوا کوئی نہ ہوگا جس کا وہ خوف کرے لیکن تم لوگ جلدی کر رہے ہو۔“ (بخاری، ابوداؤد، نسائی)

۴- قرآن حکیم کا اسلوب خطیبانہ ہے اور ہر سورۃ اللہ کا ایک خطبہ ہے۔ خطیبانہ اسلوب کی نمایاں خصوصیات میں سے ہے کہ:

i- ابتدائی اور آخری حصہ انتہائی اہمیت کا حامل ہوتا ہے۔

ii- تحویلِ خطاب ہوتا ہے یعنی مخاطبین بدلتے رہتے ہیں اور کبھی حاضر کو غائب یا کبھی غائب کو حاضر تصور کر کے گفتگو کی جاتی ہے۔

iii- سوالات و اعتراضات کو بیان کئے بغیر اس انداز میں جواب دیا جاتا ہے کہ سننے والا سوالات و اعتراضات کو خود ہی سمجھ لیتا ہے۔

مندرجہ بالا تینوں امور سورۃ عنکبوت کے پہلے رکوع میں نمایاں ہیں۔ یہ سورۃ کا ابتدائی حصہ ہے اور اہم ہدایات پر مشتمل ہے، خطاب کا رخ بیک وقت مسلمانوں کی طرف بھی ہے اور کفار کی طرف بھی اور تشدد کی وجہ سے مسلمانوں کے ذہنوں میں جو سوالیہ کیفیات پیدا ہو رہی تھیں یا انہیں جو عملی مشکلات پیش آرہی تھیں، اُن کا ازالہ

بھی ان آیات میں موجود ہے۔

۵- تربیت کے لئے ضروری ہوتا ہے کہ محبت و دلجوئی کا انداز بھی اختیار کیا جائے اور سختی بھی برتی جائے۔ اس مقام پر ہمیں ان دونوں پہلوؤں کا امتزاج نظر آتا ہے۔ انسانوں کے حقیقی مربی اللہ کی طرف سے ایک طرف صحابہ کرامؓ کی کٹھن حالات میں پُر ہمت اور ثابت قدم رہنے کے لئے حوصلہ افزائی بھی کی جا رہی ہے اور دوسری طرف بے صبری پر متنبہ بھی کیا جا رہا ہے۔ البتہ تربیت کے عمل کے دوران ڈانٹ اور سختی بھی محبت آمیز، پُر شفقت اور انسان کے لئے خیر کا باعث ہوتی ہے۔

## آیات پر غور و فکر

☆ آیت : 1 : اَلَمْ

یہ آیت حروفِ مقطعات پر مشتمل ہے۔ ان حروف کے حتمی اور یقینی معنی کوئی نہیں جانتا۔ ان کے مفہوم کے تعین میں اہل علم نے اپنے غور و فکر سے بہت سی آراء پیش کی ہیں لیکن حق بات یہی ہے کہ اللہ سبحانہ تعالیٰ ہی ان کے اصل مفہوم سے واقف ہیں۔

☆ آیت : 2 :

أَحْسِبَ النَّاسَ -- کیا لوگوں نے یہ گمان کیا تھا -- اَنْ يُتْرَكُوا -- کہ وہ چھوڑ دیئے جائیں گے -- اَنْ يَقُولُوا اٰمَنَّا -- محض اس لئے کہ انہوں نے کہا کہ ہم ایمان لے آئے -- وَهُمْ لَا يُفْتَنُونَ ﴿۱﴾ اور انہیں آزمایا نہ جائے گا۔

کفار کی طرف سے جب ظلم و ستم کی انتہا ہو گئی تو اہل ایمان کی طرف سے کچھ بے صبری کا اظہار ہوا۔ اُس پر اس آیت میں بڑے سخت انداز سے جھنجھوڑا گیا۔ فرمایا گیا کہ لوگوں نے کیا سمجھا تھا، محض زبان سے کلمہ کے دو بول ادا کر کے جہنم سے نجات اور جنت میں داخلہ حاصل ہو جائے گا۔ کیا اُن کی جانچ پرکھ نہیں ہوگی؟ کیا انہیں

ٹھوک بجا کر نہیں دیکھا جائے گا کہ واقعی ایمان اُن کے دلوں میں جاگزیں ہو چکا ہے یا یہ صرف زبانی دعویٰ تک محدود ہے؟ بلاشبہ جنت کے حصول کا راستہ پھولوں کی بیج نہیں بلکہ یہ وہ راستہ ہے جس میں آزمائشوں کی خاردار جھاڑیاں قدم قدم پر موجود ہیں۔

یہ شہادت گہ الفت میں قدم رکھنا ہے  
لوگ آسمان سمجھتے ہیں مسلمان ہونا!

جنت کا حصول کس قدر دشوار ہے اس کا اندازہ درج ذیل ارشاد نبوی ﷺ سے ہوتا ہے:

حُقِّتِ الْجَنَّةُ بِالْمَكَارِهِ، وَحُقِّتِ النَّارُ بِالشَّهَوَاتِ

”جنت کو مشکلات سے گھیر دیا گیا ہے اور جہنم کو خواہشاتِ نفسانی سے“ (متفق علیہ)

یہاں مسلمانوں سے براہِ راست خطاب کی بجائے اُن سے گفتگو غائب کے صیغہ میں ہو رہی ہے۔ یوں نہیں فرمایا کہ ”اے مسلمانو! کیا تم نے یہ سمجھا تھا.....“ بلکہ فرمایا ”کیا لوگوں نے یہ سمجھا تھا.....“ یہ اجنبیت اور غیریت کا انداز ہے جو انتہائی ناراضگی کو واضح کرنے کے لئے بڑا ہی لطیف پیرایہ ہے۔ اس حوالے سے ہمیں اپنا جائزہ لینا چاہیے کہ ہم کہاں کھڑے ہیں اور آج کے مسلمان کی سوچ کیا ہے؟ صحابہ کرامؓ نے تو دعوتِ ایمان شعوری طور پر قبول کی تھی۔ اُن کا ایمان لانا ایک انقلابی قدم تھا کیونکہ اس کے لئے انہوں نے اپنے آبائی عقائد کو چھوڑا تھا اور گویا ایک طرح کا مجاہدہ اور ایثار کیا تھا۔ دوسری طرف ہمارا معاملہ یہ ہے کہ ہماری اکثریت بس ایک متواتر مذہبی عقیدے کی بنیاد پر مسلمان، یقین قلبی کی دولت سے محروم اور عملی اعتبار سے دینی تعلیمات سے کوسوں دُور ہے۔ اس کے باوجود ہم یہ سمجھے بیٹھے ہیں کہ ہم تو بخشے بخشائے ہیں اور جنت ہمارا پیدائشی حق ہے۔ اصل حقیقت یہ ہے کہ:

جنت تری پنہاں ہے ترے خونِ جگر میں

اے پیکرِ گل ، کوششِ پیہم کی جزا دیکھ

اس آیت کے آخر میں فتنے کا لفظ آیا ہے۔ اس سے پہلے یہ لفظ سورہ تغابن میں آچکا ہے یعنی اِنَّمَا اَمْوَالُكُمْ وَاَوْلَادُكُمْ فِتْنَةٌ -- بے شک تمہارے مال اور اولادیں تو فتنہ یعنی ذریعہ آزمائش ہیں۔ فتنہ عربی میں کسوٹی کو کہتے ہیں جس پر سونے کو رگڑ کر دیکھا جاتا ہے کہ یہ خالص ہے یا اس میں کھوٹ شامل ہے۔ اللہ کی راہ میں آنے والی مشکلات و مصائب درحقیقت کسوٹی کے درجہ میں ہیں جن پر پرکھ کر کسی کے ایمان کی صداقت کو جانچا جاتا ہے۔

☆ آیت : 3 :

وَلَقَدْ فَتَنَّا الَّذِيْنَ مِنْ قَبْلِهِمْ -- اور ہم ان سے پہلے لوگوں کو بھی آزما چکے ہیں --  
فَلْيَعْلَمَنَّ اللّٰهُ الَّذِيْنَ صَدَقُوْا -- پھر اللہ ظاہر کر کے رہے گا سچوں کو --  
وَلْيَعْلَمَنَّ الْكَافِرِيْنَ ﴿۱۷۹﴾ اور وہ ظاہر کر کے رہے گا جھوٹوں کو۔

اس آیت میں اللہ کی ایک مستقل سنت کا بیان ہے۔ اللہ کا ہمیشہ سے یہ ضابطہ رہا ہے کہ جو بھی ایمان کا دعویٰ کرتا ہے اللہ اسے امتحانات اور آزمائشوں کے ذریعہ جانچتا ہے تاکہ کھرے کو کھوٹے سے اور سچے کو جھوٹے سے ممتاز کر دیا جائے۔ ارشادِ باری تعالیٰ ہے:

مَا كَانَ اللّٰهُ لِيَذَرَ الْمُؤْمِنِيْنَ عَلٰى مَا اَنْتُمْ عَلَيْهِ حَتّٰى يَمِيْزَ الْخَبِيْثَ

مِنَ الطَّيِّبِ (آل عمران : 179)

”اللہ ایسا نہیں ہے کہ مومنوں کو اسی حال پر رہنے دے جس پر تم ہو یہاں تک کہ وہ (آزمائش کے ذریعہ) جدا کر دے گا پاکیزہ لوگوں کو ناپاک لوگوں سے۔“  
فَلْيَعْلَمَنَّ اللّٰهُ الَّذِيْنَ صَدَقُوْا كَالْفِطْرٰى تَرْجَمَةً تَوْ هُوَ ”پھر اللہ جان کر رہے گا سچوں

کو، لیکن چونکہ علمِ الہی قدیم ہے، اللہ کو کسی چیز کے جاننے کی کوئی ضرورت نہیں ہے، ہر شے کا علم اُسے از خود اور پہلے سے حاصل ہے، لہذا یہاں اس سے مراد ہوگی کہ ”اللہ ظاہر کر دے گا سچوں کو“۔

➤ اس آیت میں عربی زبان کے اعتبار سے انتہائی تاکید اسلوب آیا ہے۔ عربی زبان میں فعل مضارع سے قبل لام مفتوح اور اس کے آخر میں نون مشدد ہو تو اس سے بڑھ کر تاکید کا کوئی اسلوب نہیں۔ ”لَيَعْلَمَنَّ“ کا مفہوم ہوگا کہ اللہ ضرور واضح کرے گا یا لازماً کھول کر رکھ دے گا کہ کون لوگ سچے ہیں اور کون ایمان کا جھوٹا دعویٰ کر رہے ہیں۔

➤ یہ بات ضروری ہے کہ ہم پھر سے ذہن میں تازہ کر لیں کہ اللہ کے نزدیک ایک سچا اور راست باز انسان وہ ہے جس کا ذکر منتخب نصاب میں پہلے آیہ برکے اختتام پر ہوا اور پھر حصر کے اسلوب میں سورۃ الحجرات کی آیت 15 میں اس طرح ہوا کہ :

إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَٰئِكَ هُمُ الصَّادِقُونَ ﴿١٥﴾

”مومن تو بس وہ ہیں جو اللہ اور اس کے رسول پر ایمان لائے پھر شک میں نہ پڑے اور انہوں نے اللہ کی راہ میں جہاد کیا اپنے اموال اور اپنی جانوں کے ساتھ۔ یہی لوگ سچے ہیں۔“

➤ سورہ عنکبوت کی آیت 3 کا یہ مضمون قرآن مجید میں ایک سے زائد مقامات پر اسی شان اور اسی گھن گرج کے ساتھ آیا ہے :

أَمْ حَسِبْتُمْ أَنْ تُدْخِلُوا الْجَنَّةَ وَلَمَّا يَأْتِكُمْ مَثَلُ الَّذِينَ خَلَوْا مِنْ قَبْلِكُمْ مَسَّتْهُمُ الْبَأْسَاءُ وَالضَّرَّاءُ وَزُلْزِلُوا حَتَّى يَقُولَ الرَّسُولُ وَالَّذِينَ آمَنُوا مَعَهُ مَتَى نَصُرُ اللَّهُ أَ لَا إِنَّ نَصْرَ اللَّهِ قَرِيبٌ ﴿٣١﴾

”اے مسلمانو! کیا تم نے یہ گمان کیا تھا کہ جنت میں (آسانی سے) داخل ہو جاؤ

گے، حالانکہ ابھی تو تم پر وہ حالات وارد ہی نہیں ہوئے جیسے کہ تم سے پہلے لوگوں پر آئے تھے۔ اُن پر سختیاں اور تکالیف آئیں اور وہ ہلا ڈالے گئے، یہاں تک کہ پکار اٹھے رسول اور اُن کے ساتھی اہل ایمان کہ کب آئے گی اللہ کی مدد؟ (اُس وقت اُنہیں بتایا گیا کہ) آگاہ رہو، اللہ کی مدد قریب ہے۔“ (البقرہ : 214)

أَمْ حَسِبْتُمْ أَنْ تُدْخِلُوا الْجَنَّةَ وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ

وَيَعْلَمِ الصَّابِرِينَ ﴿٣١﴾

”کیا تم یہ سمجھتے ہو کہ (بے آزمائش) جنت میں چلے جاؤ گے حالانکہ ابھی تو اللہ نے ظاہر ہی نہیں کیا کہ تم میں سے کون جہاد کرنے والے ہیں اور کون صبر کرنے (ڈٹ جانے) والے ہیں۔“ (آل عمران : 142)

أَمْ حَسِبْتُمْ أَنْ تُتْرَكُوا وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَأَنْ يَتَّخِذُوا مِنْ دُونِ اللَّهِ وَلَا رَسُولِهِ وَلَا الْمُؤْمِنِينَ وَلِيبِغَةَ

”کیا تم نے یہ سمجھا تھا کہ چھوڑ دیئے جاؤ گے اور ابھی تو اللہ نے ایسے لوگوں کو ظاہر کیا ہی نہیں جنہوں نے تم میں سے جہاد کیا اور اللہ اور اُس کے رسول اور مومنوں کے سوا کسی کو دلی دوست نہیں بنایا۔“ (التوبہ : 16)

وَلَنْبَلُوَنَّكُمْ حَتَّى نَعْلَمَ الْمُجَاهِدِينَ مِنْكُمْ وَالصَّابِرِينَ وَنَبْلُوا أَخْبَارَكُمْ ﴿٣١﴾

”اور ہم تمہیں آزما کر رہیں گے یہاں تک کہ ظاہر کر دیں گے تم میں سے جہاد اور صبر کرنے (ڈٹ جانے) والوں کو اور ہم جانچیں گے تمہارے حالات۔“ (محمد : 31)

➤ اللہ کی راہ میں ابتلاء و آزمائش کی حکمت ہے کہ انقلابی جدوجہد کے لئے کام کرنے والی جماعت کو تطہیر کے عمل سے گزارا جائے۔ غلبہ دین کی جدوجہد بڑے کٹھن مراحل سے گزرتی ہے اور کچے اور نا پختہ لوگوں پر انحصار اس کے لئے نقصان دہ ہوتا

ہے۔ تطہیر کے عمل سے ناپختہ عناصر چھٹ جاتے ہیں اور صرف پختہ کارسرفروش ساتھ رہ جاتے ہیں جو کٹھن مراحل میں تن من دھن نثار کر کے اور ہر آزمائش میں ثابت قدم رہ کر تحریک کو کامیابی سے آگے بڑھاتے ہیں۔ اسی لئے قرآن حکیم میں بار بار خبردار کیا گیا کہ ایمان کا دعویٰ کرنے والوں کی لازماً آزمائش ہوگی۔

☆ آیت : 4 :

أَمْ حَسِبَ الَّذِينَ يَعْمَلُونَ السَّيِّئَاتِ -- کیا ان لوگوں نے جو برائیاں (ظلم و ستم) کر رہے ہیں یہ سمجھ رکھا ہے -- أَنْ يَسْبِقُونَا -- کہ وہ ہماری پکڑ سے بچ نکلیں گے -- سَاءَ مَا يَحْكُمُونَ ﴿﴾ بری رائے ہے جو وہ قائم کر رہے ہیں۔

☆ اس آیت میں ان کفار و مشرکین کی طرف روئے سخن ہے جن کے ہاتھوں مسلمانوں کو ایذائیں پہنچ رہی تھیں۔ فرمایا جا رہا ہے کہ مسلمانوں پر ظلم و ستم کرنے والوں کی رسی دراز کی جارہی ہے تاکہ وہ اپنا خبث باطن ظاہر کر لیں اور اپنی تمام حسرتیں پوری کر لیں۔ عنقریب اللہ ان ظالموں کی پکڑ فرمائے گا اور إِنَّ أَخَذَهُ إِلَيْمُ شَدِيدٌ -- بے شک اُس کی پکڑ دردناک اور سخت ہوتی ہے۔ (ہود : 102)

☆ اس آیت میں بظاہر خطاب کا رخ کفار کی طرف ہے لیکن دراصل اس کا مقصد مسلمانوں کی تسلی و دلجوئی ہے۔ جن مسلمانوں کو ستایا جا رہا تھا، ان کے زخمی دلوں پر ہمدردی کا پھیلا رکھا جا رہا ہے کہ یہ نہ سمجھو کہ تمہیں ایذائیں دینے والے مشرکین ہماری گرفت سے بچ نکلیں گے۔ یہ تو ہماری حکمت ہے کہ ہم نے ان کو مہلت دے رکھی ہے تاکہ تمہیں آزمائشوں کی بھٹیوں سے گزار کر کندن بنایا جائے۔ لیکن اگر وہ یہ گمان کرتے ہیں کہ ہماری پکڑ سے بچ نکلیں گے تو بڑے مغالطہ میں ہیں۔ تم مطمئن رہو، ان میں سے ہر ایک کو اپنے کئے کی بھرپور سزا مل کر رہے گی :

ناز اتنا نہ کریں ہم کو ستانے والے  
اور بھی دورِ فلک ہیں ابھی آنے والے

☆ آیت : 5 :

مَنْ كَانَ يَرْجُوا لِقَاءَ اللَّهِ -- جو کوئی اللہ سے ملاقات کا امیدوار ہے --  
فَإِنَّ أَجَلَ اللَّهِ لَآتٍ -- تو بے شک اللہ کا معین کردہ وقت آ کر رہے گا -- وَهُوَ  
السَّمِيعُ الْعَلِيمُ ﴿﴾ وہ تو سب کچھ سننے والا، سب کچھ جاننے والا ہے۔

☆ اس آیت میں بھی مسلمانوں سے شفقت و ہمدردی کا اظہار ہے۔ مسلمانوں سے فرمایا جا رہا ہے کہ تم یہ سب تکالیف اس لئے جھیل رہے ہو تاکہ جب تمہاری اللہ سے، جو کہ تمہارا مطلوب و مقصود ہے، ملاقات ہو تو تم سرخرو ہو جاؤ۔ ایسا نہ ہو کہ شیطان تمہارے دل میں وسوسہ ڈال دے کہ کیا خبر ملاقات کا وقت آئے گا بھی کہ نہیں! مطمئن رہو اللہ کا وہ مقرر کیا ہوا وقت آ کر رہے گا۔ اس میں کسی شک و شبہ کی گنجائش نہیں۔ کسی وسوسے کو ذہن کے قریب مت پھٹکنے دو، تمہارا اجر محفوظ ہے۔

☆ وَهُوَ السَّمِيعُ الْعَلِيمُ کے الفاظ میں مظلومین کے لئے تسلی ہے کہ ان کا معبود، جس کے لئے زخم کھائے جا رہے ہیں، کوئی بے خبر ہستی نہیں ہے۔ ”مرگئے ہم انہیں خبر نہ ہوئی“ والا معاملہ نہیں بلکہ جو کچھ ہو رہا ہے اُس کے علم اور اُس کی نگاہوں میں ہے۔ مظلومین کے دلوں سے نکلنے والی آہیں اللہ کے علم میں ہیں اور ان کی زبان سے بلند ہونے والی چیخیں بھی اللہ سن رہا ہے۔ پتھروں پر گھسٹتے ہوئے حضرت بلالؓ کی زبان سے نکلنے والا کلمہ توحید أَحَدٌ، أَحَدُ اللہ سن رہا ہے اور پیاس کی شدت سے باہر نکلی ہوئی زبان اور دھوپ کی تمازت سے لبوں پر آئی ہوئی جان بھی اللہ دیکھ رہا ہے۔

☆ آیت : 6 :

وَمَنْ جِهَدَ -- اور جو کوئی جہاد کرتا ہے -- فَإِنَّمَا يَجْهَدُ لِنَفْسِهِ -- پس وہ تو جہاد کرتا ہے اپنے ہی لئے -- إِنَّ اللَّهَ لَغَنِيٌّ عَنِ الْعَالَمِينَ ﴿۷﴾ بے شک اللہ کو تمام جہان والوں سے کوئی احتیاج نہیں۔

☆ آیت 7 :  
 اس آیت میں سختی کا رنگ نمایاں ہے۔ دو ٹوک انداز میں فرمایا گیا کہ یہ خیال ہرگز دل میں نہ آئے کہ جو کوئی جہاد کر رہا ہے وہ اللہ پر کوئی احسان کر رہا ہے۔ اس جدوجہد اور ایثار و قربانی کا تمام تر فائدہ خود تم ہی کو پہنچے گا۔ اس کے ذریعے تمہاری سیرت سنورے گی، تمہارا کردار پختہ ہوگا، تمہارے ایمان و عمل کو جلا حاصل ہوگی اور آخرت میں تمہیں اللہ کی رحمت کا سایہ اور جنت کی نعمتیں نصیب ہوں گی۔ فارسی کا بہت ہی عمدہ شعر ہے :

منت منہ کہ خدمتِ سلطان ہی کئی

منت شناس ازو کہ بخدمتِ بداشتت

”بادشاہ کی خدمت کا تمہیں اگر کوئی موقع ملا ہے تو یہ نہ سمجھو کہ اُس پر

تمہارا کوئی احسان ہے بلکہ بادشاہ کا احسان مانو کہ اُس نے تمہیں اپنی

خدمت کا موقع دیا ہے۔“

حقیقت یہ ہے کہ جسے بھی اللہ نے اپنے دین کی خدمت کی توفیق دی ہے اُسے اللہ کا احسان مند ہونا چاہئے کہ اُس نے اسے اپنی راہ میں قبول فرمایا ہے۔

☆ اس آیت میں ”جہاد“ کا لفظ خصوصی طور پر توجہ کے لائق ہے۔ جہاد کے حوالہ سے ایک بڑا مغالطہ یہ ہے کہ اسے صرف قتال کے معنی میں لے لیا جاتا ہے۔ بالاتفاق یہ سورہ مبارکہ کی ہے اور ہجرت حبشہ سے قبل نازل ہوئی۔ اس کا زمانہ نزول سن پانچ یا چھ نبوی ﷺ ہے۔ یہاں جہاد کی اصطلاح، قتال فی سبیل اللہ کے مفہوم میں نہیں ہو سکتی کیونکہ قتال کے مرحلہ کا آغاز تو مدنی دور میں ہوا۔ یہ سورہ اُس وقت نازل ہوئی جب مسلمان صبر محض (Passive Resistance) کے مرحلہ میں تھے اور اُن کو

حکم تھا کہ ماریں کھاؤ، سختیاں برداشت کرو لیکن مدافعت میں ہاتھ اٹھائے بغیر اپنے موقف پر ڈٹے رہو۔ جدوجہد کی اس صورت کو یہاں جہاد کہا گیا۔

☆ آیت 7 :

وَالَّذِينَ آمَنُوا -- وہ لوگ جو ایمان لائے -- وَعَمِلُوا الصَّالِحَاتِ -- اور جنہوں نے نیک عمل کئے -- لَنُكَفِّرَنَّ عَنْهُمْ سَيِّئَاتِهِمْ -- ہم لازماً اُن سے اُن کی برائیوں کو دور کر دیں گے -- وَلَنَجْزِيَنَّهُمْ أَحْسَنَ الَّذِي كَانُوا يَعْمَلُونَ ﴿۷﴾ اور ہم لازماً اُن کے اعمال کا بہترین بدلہ اُنہیں عطا کریں گے۔

☆ اس آیت میں ایک بار پھر اہل ایمان کے اطمینانِ قلب کی خاطر بڑے تاکیدی اسلوب میں ایک عظیم بشارت کی نوید دی جا رہی ہے۔ فرمایا کہ تم میں سے جو لوگ ایمان اور عملِ صالح کا حق ادا کریں گے، نہ صرف اُن کی برائیاں معاف کر دی جائیں گی بلکہ اُن کے اعمال کا بہترین بدلہ اُنہیں دیا جائے گا۔ آیت کے آخری حصہ کا مفہوم یہ بھی ہو سکتا ہے کہ اُنہیں اُن کے بہترین اعمال کی مناسبت سے انعام و اکرام سے نوازا جائے گا۔ انسان اپنے مزاج کے اعتبار سے بعض اعمال رخصت کی سطح پر انجام دیتا ہے اور بعض میں عزیمت کے مقام پر پہنچ جاتا ہے۔ یہاں خوشخبری دی گئی کہ روزِ قیامت اُن اعمال کے مطابق اجر دیا جائے گا جن میں عزیمت کا مظاہرہ کیا گیا۔

☆ اس آیت میں عملِ صالح کے مفہوم پر بھی غور کرنا چاہئے۔ اس آیت کے نزول کے وقت نہ ابھی پنج وقتہ نماز فرض ہوئی، نہ روزے کا کوئی حکم ابھی آیا، نہ زکوٰۃ کا کوئی نظام قائم ہوا اور نہ ہی شریعت کے اکثر احکامات نازل ہوئے تھے۔ غور کرنا چاہئے کہ یہاں ”عملِ صالح“ سے آخر کون سا عمل مراد ہے؟ یہاں عملِ صالح کا مفہوم ہے

ایمان لانے کے بعد تمام مشکلات کو برداشت کرتے ہوئے ثابت قدم رہنا، نبی اکرم ﷺ کے ہر حکم کی اطاعت کرنا، جماعتی نظم کی پابندی کرنا، خاص طور پر ہر تشدد کو برداشت کرنا اور مدافعت میں ہاتھ نہ اٹھانا اور دین کی دعوت و تبلیغ میں نبی اکرم ﷺ کا دست و بازو بننا۔ یہ سب چیزیں عمل صالح میں شامل ہیں۔ گویا ایک لفظ میں اگر ہم یوں کہیں کہ اس آیت میں ”عمل صالح“ سے مراد ایمان کے عملی تقاضوں کی ادائیگی ہے تو یہ درست ہوگا۔ آج ہمارا عمل صالح کا تصور صرف عبادات اور چند نواہر تک ہی محدود ہو کر رہ گیا ہے۔ خاص طور پر دین کی تعلیمات سیکھنے اور انہیں عام کرنے اور دین کی موثر خدمت کے لئے کسی جماعتی نظم اختیار کرنے کو ہم اپنے اعمال کی فہرست میں شامل ہی نہیں سمجھتے۔ گویا ہمارے ذہنوں میں عمل صالح کا جو نقشہ بنا ہوا ہے وہ ابتدائی کئی دور کے عمل صالح کے تصور کی نسبت سے انتہائی محدود ہے۔

☆ آیت : 8 :

وَوَصَّيْنَا الْإِنْسَانَ بِوَالِدَيْهِ حُسْنًا -- اور ہم نے انسان کو وصیت کی اُس کے والدین کے بارے میں حُسنِ سلوک کی -- وَإِنْ جَهَدَاكَ -- اور اگر وہ دونوں تجھ سے جہاد کریں -- لِتُشْرِكَ بِيْ -- کہ تو شرک کرے میرے ساتھ -- مَا لَيْسَ لَكَ بِهِ عِلْمٌ -- جس کے لئے تیرے پاس کوئی علم نہیں -- فَلَا تَطْغُهُمَا -- تو اُن کا کہنا نہ مان -- اِلٰى مَرْجِعِكُمْ -- میری طرف ہی تم سب کو لوٹنا ہے -- فَاَنْتَبِهُم بِمَا كُنْتُمْ تَعْمَلُونَ ﴿۸﴾ تو میں تمہیں بتا دوں گا جو کچھ تم کرتے رہے۔

• اس آیت میں ایک ایسے معاملہ کے بارے میں رہنمائی دی گئی جو نوجوانوں کو درپیش تھا۔ یہ وہ نوجوان تھے جو مکہ میں اسلام کی دعوت قبول کرنے والوں میں اولین تھے۔ یہ بات سمجھ لینی چاہیے کہ اسلام کی دعوت اپنی نوعیت کے اعتبار سے ایک انقلابی دعوت ہے۔ یہ دعوت عام مذہبی معنی میں صرف تبلیغ کا عمل نہیں بلکہ اس کا مقصد ظلم،

جبر اور استحصال کے خلاف انقلاب برپا کر کے اللہ کے عطا کردہ عادلانہ نظام کا نفاذ ہے۔ ہر دور میں کسی بھی انقلابی دعوت کی طرف پیش قدمی کرنے والوں میں معاشرہ کے دو طبقات آگے بڑھتے ہیں۔ ایک معاشرہ کا مظلوم اور پسا ہوا طبقہ اور دوسرے نوجوان۔ اس وجہ سے مخالفین کی طرف سے ظلم و تشدد کا اولین نشانہ بھی یہی دو طبقات بنتے ہیں۔ نوجوانوں کو اُن کے والدین سختی اور ناصحانہ دونوں طرح سے اسلام سے دور کرنے کی کوشش کر رہے تھے۔ ان حالات میں نوجوانوں کے لئے رہنمائی اس آیت میں بیان کی گئی۔

• اصولی طور پر انقلابی دعوت کا اولین ہدف معاشرے کے وہ اعلیٰ طبقات ہوتے ہیں جن کے اختیار میں نظام کی باگ ڈور ہوتی ہے۔ البتہ یہ بھی حقیقت ہے کہ ان اعلیٰ طبقات کے مفادات (Vested Interests) پہلے سے موجود نظام کے ساتھ وابستہ ہوتے ہیں، مصلحتوں کی بھاری بیڑیاں اُن کے پاؤں میں پڑی ہوتی ہیں۔ اُن کے لئے کسی انقلابی دعوت کو قبول کرنا اتنا آسان نہیں ہوتا۔ تاہم اُن میں کچھ ایسے سلیم الفطرت لوگ بھی ہوتے ہیں جو اس دعوت کو قبول کر لیتے ہیں۔ ایسے لوگ انقلاب کے بعد متبادل نظام کو چلانے کے لئے بڑے کارآمد ہوتے ہیں، جیسے کہ مثال ہے حضرت ابو بکر صدیقؓ کی۔ عام طور پر جو لوگ اس دعوت کی طرف پیش قدمی کرتے ہیں اُن میں ایک تو وہ لوگ شامل ہوتے ہیں جو اُس معاشرے میں دبے اور پسے ہوئے ہوتے ہیں۔ جن کے کوئی مفادات اس نظام کے ساتھ وابستہ نہیں ہوتے کہ جو اُن کے پاؤں کی بیڑیاں بن سکیں۔ دوسرا طبقہ جو کسی بھی انقلابی دعوت کی طرف پیش قدمی کرتا ہے وہ نوجوانوں کا ہوتا ہے۔ اُن کی عمر ولولوں اور جوش و جذبہ کی ہوتی ہے۔ ابھی کوئی مصلحت اُن کے سامنے نہیں ہوتی۔ اُن کے جسم و جان میں کردار کی حرارت موجود ہوتی ہے۔ ابھی اُن کا ضمیر مفادات کے مقابلہ میں اتنا



شکست خوردہ نہیں ہوتا کہ کسی بات کو حق سمجھنے کے باوجود اسے رد کر دے۔ چنانچہ یہ نوجوان انقلابی دعوت کا ہر اول دستہ بنتے ہیں۔

• نبی اکرم ﷺ پر ایمان لانے میں قریش کے جن نوجوانوں نے پیش قدمی کی ان میں حضرت علیؓ، حضرت عثمانؓ، حضرت سعد بن ابی وقاصؓ، حضرت مصعب بن عمیرؓ وغیرہ شامل تھے۔ ان میں سے اکثر نوجوانوں کو جسمانی ایذا اور تشدد کے ساتھ ساتھ جو مسئلہ درپیش ہوا وہ یہ تھا کہ ان کے والدین اپنے حقوق کا واسطہ دے کر ان پر دباؤ ڈالتے تھے کہ اس نئے دین کو چھوڑو اور آبائی دین پر واپس آ جاؤ۔ مثلاً حضرت سعد بن ابی وقاص کے والد فوت ہو چکے تھے اور انہیں ان کی والدہ نے بڑی محبت اور محنت سے پالا تھا۔ جب انہوں نے نبی اکرم ﷺ کی طرف سے دعوت تو حید قبول کی تو مشرک والدہ ناراض ہو گئی اور بیٹے پر دباؤ ڈالنے کے لئے اعلان کر دیا کہ اگر سعد اپنے آبائی دین میں واپس نہ آیا تو نہ کچھ کھاؤں گی اور نہ پیوں گی۔ گویا آج کی اصطلاح میں اُس نے بھوک ہڑتال کر دی۔ اسلام قبول کرنے والے تمام نوجوان انتہائی سلیم الطبع اور سلیم الفطرت تھے اور اپنے والدین کا ادب و احترام ملحوظ رکھنا چاہتے تھے۔ ان کے لئے یہ پریشان کن صورت حال تھی کہ وہ والدین کی اطاعت کریں یا دین اسلام سے وابستہ رہیں۔ اس پس منظر میں رہنمائی دینے کے لئے سورہ عنکبوت کی یہ آیت نمبر 8 نازل ہوئی۔

• اس آیت میں فرمایا گیا کہ ہم ہی نے انسان کو تائید کی ہے کہ وہ اپنے والدین کے ساتھ نیک سلوک کرے، اُن کا ادب و احترام کرے اور اُن کی اطاعت و فرمانبرداری کرے۔ لیکن ہر شے کی ایک حد ہوتی ہے۔ والدین کے حقوق مُسَلَّم ہیں لیکن ان پر فائق حق اللہ کا ہے۔ لہذا اگر وہ تمہیں مجبور کریں کہ تم اللہ کے ساتھ کسی اور کو شریک ٹھہراؤ تو اُن کا کہنا مت مانو۔ ارشاد نبوی ﷺ ہے :

لَا طَاعَةَ لِمَخْلُوقٍ فِي مَعْصِيَةِ الْخَالِقِ (ابوداؤد)

”مخلوقات میں سے کسی کی اطاعت جائز نہیں اگر اس سے خالق کی نافرمانی ہو۔“

• وَ اِنْ جَاهَدَاكَ اَوْ وَاحِدٌ مِّنْهُمَا لِيُكْفِرَكَ مِنَ الْاِسْلَامِ فَاجِدْ عَلَيْهِمُ الْاِسْلَامَ (ابوداؤد)

• وَ اِنْ جَاهَدَاكَ اَوْ وَاحِدٌ مِّنْهُمَا لِيُكْفِرَكَ مِنَ الْاِسْلَامِ فَاجِدْ عَلَيْهِمُ الْاِسْلَامَ (ابوداؤد)

• جہاد منفی و مثبت دونوں کاموں کے لئے ہوتا ہے۔ اعلیٰ ترین جہاد ہے اللہ کے دین کی سر بلندی کے لئے جہاد کرنا جسے ”جہاد فی سبیل اللہ“ کہا جاتا ہے۔

• مَا لَيْسَ لَكَ بِهِ عِلْمٌ کے الفاظ اس حقیقت پر دلیل ہیں کہ شرک کے لئے نہ کوئی عقلی دلیل ہے اور نہ نقلی یعنی کسی الہامی کتاب سے بھی شرک کو جائز ثابت نہیں کیا جاسکتا۔

• اِلٰى مَرَجِعِكُمْ فَأُنَبِّئُكُمْ بِمَا كُنْتُمْ تَعْمَلُونَ سے واضح ہوتا ہے کہ مختلف حقوق کے درمیان تصادم کی صورت میں صحیح روش اختیار کرنے کے لئے جذبہ محرکہ ہے آخرت میں جواب دہی کا احساس۔ آخرت میں اولاد اور والدین دونوں اللہ کے روبرو حاضر ہوں گے اور پھر حق و باطل کا فیصلہ کر دیا جائے گا۔

☆ آیت : 9 :

وَالَّذِينَ آمَنُوا -- وہ لوگ جو ایمان لائے -- وَعَمِلُوا الصَّالِحَاتِ -- اور جنہوں نے نیک عمل کئے -- لَنُدْخِلَنَّهُمْ فِي الصَّالِحِينَ ﴿۹﴾ ہم انہیں ضرور نیکو کاروں میں شامل کر دیں گے۔

• آیت نمبر 7 کے بعد یہاں ایک بار پھر ایمان اور عمل صالح کا ذکر کر کے اہل ایمان کو بڑے تاکید کی اسلوب میں ایک بشارت سنائی جا رہی ہے۔ یہاں خطاب کا رخ اُن نوجوانوں کی طرف ہے جو اسلام لانے کی وجہ سے اپنے والدین اور دیگر رشتہ داروں سے سے کٹ رہے تھے۔ یہاں اُن کے زخمی دلوں پر مرہم رکھا جا رہا ہے کہ تم صرف کٹے ہی نہیں ہو، کسی سے جڑے بھی ہو۔ تمہیں اس بات پر خوش ہونا

چاہئے کہ اب تمہارا تعلق قائم ہو گیا ہے محمد رسول اللہ ﷺ اور اُن کے صحابہ کے ساتھ۔ تم مشرکین سے کٹے ہو اور صالحین کے ساتھ ایمانی رشتے میں منسلک ہو گئے ہو۔ چنانچہ وہ صدمہ جو ایک سلیم الطبع انسان محسوس کرتا ہے کہ میں اپنے عزیزوں اور رشتہ داروں سے کٹ گیا ہوں، اُس کا ازالہ اس آیت سے ہو جاتا ہے۔

دین کی خاطر اپنے رشتہ داروں سے کٹنے والوں کو صرف دنیا ہی میں صالحین کی رفاقت نہیں ملے گی بلکہ آخرت میں بھی یہ مبارک ساتھ میسر ہوگا۔ ارشاد باری تعالیٰ ہے :

وَمَنْ يُطِعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا ﴿٦٩﴾  
 ”اور جو کوئی اللہ اور رسول کی اطاعت کرے تو ایسے ہی لوگ (آخرت میں) اُن (مقبول بندوں) کے ساتھ ہوں گے جن پر اللہ نے انعام فرمایا ہے یعنی انبیاء اور صدیقین، شہداء اور صالحین اور یہ کیا ہی اچھے رفیق ہیں۔“ (النساء : 69)

گویا نوجوانوں کے لئے تسلی ہے کہ اگر اپنے آباء و اجداد سے وہ کٹ گئے ہیں اور اپنے بھائی بندوں سے اُن کا تعلق منقطع ہو گیا ہے تو وہ غمگین نہ ہوں۔ اُنہیں ایسے لوگوں کی رفاقت نصیب ہوگی جنہیں سورۃ الفاتحہ میں ”مُنْعَمٌ عَلَيْهِمْ“ یعنی انعام یافتہ لوگ قرار دیا گیا ہے۔ وہ روز قیامت انبیاء کرام، صدیقین، شہداء اور نیکوکاروں کے ساتھ اٹھائے جائیں گے اور اُن کے ساتھ جنت الفردوس میں داخل ہوں گے۔ اللہ سے دُعا ہے کہ وہ ہمیں بھی ایسے لوگوں میں شامل فرمائے!

وَاذْخِلْنَا الْجَنَّةَ مَعَ الْأَبْرَارِ - يَا عَزِيزُ يَا غَفَّارُ!!

☆ آیت : 10 :

وَمِنَ النَّاسِ مَنْ يَقُولُ -- لوگوں میں سے کچھ وہ بھی ہیں جو کہتے ہیں -- اَمْنَا

بِاللَّهِ -- ہم ایمان لے آئے اللہ پر -- فَإِذَا أُذِي فِي اللَّهِ -- پھر جب اُن میں سے کسی کو ایذا پہنچائی جاتی ہے اللہ کی راہ میں -- جَعَلَ فِتْنَةَ النَّاسِ كَعَذَابِ اللَّهِ -- تو وہ لوگوں کی (طرف سے ڈالی ہوئی) آزمائش کو اللہ کا عذاب سمجھ بیٹھتا ہے -- وَلَئِنْ جَاءَ نَصْرٌ مِّن رَّبِّكَ -- اور اگر تمہارے رب کی طرف سے کوئی مدد آجائے -- لَيَقُولُنَّ إِنَّا كُنَّا مَعَكُمْ -- تو وہ ضرور کہیں گے کہ ہم یقیناً تمہارے ساتھ تھے -- أَوَلَيْسَ اللَّهُ بِأَعْلَمَ بِمَا فِي صُدُورِ الْعَالَمِينَ ﴿٦٩﴾ تو کیا اللہ زیادہ باخبر نہیں ہے اس سے کہ جو کچھ جہان والوں کے سینوں میں پوشیدہ ہے؟

اس آیت میں وہ مضمون بیان ہوا ہے جو اس سے قبل تفصیل کے ساتھ حقیقتِ نفاق کے ضمن میں آچکا ہے۔ سورہ عنکبوت کی دور کے درمیانی عرصے میں نازل ہوئی۔ اس دور میں اس کا کوئی امکان نہیں تھا کوئی شخص مسلمانوں کو دھوکہ دینے کی نیت سے اسلام قبول کر لے جبکہ اندرونی طور پر وہ پکا کافر ہو۔ ہمارے ذہنوں میں منافق کا تصور یہی ہے۔ مکی دور میں تو کلمہ شہادت کا زبان پر لانا معاشرہ کو چیلنج کرنے اور اُس کے خلاف اعلانِ بغاوت کرنے کے مترادف تھا۔ یہ گویا ایسے ہی تھا کہ کوئی انسان خود ہر طرح کی مصیبت کو دعوت دے اور آگے بڑھ کر لکارے۔ لہذا اس طرح کے نفاق کا دُور دور تک کوئی امکان نہیں تھا۔ یہاں دراصل اُس نفاق کا ذکر ہے جو کم ہمتی، بزدلی اور قوتِ ارادی کی کمزوری سے عبارت ہے۔ ایک شخص نیک نیتی سے ایمان لایا لیکن ایمان کے کٹھن تقاضے جب سامنے آنے لگے، مصائب اور تکالیف کا سامنا کرنا پڑا تو ان سے طبیعت گھبرانے لگی۔ اب اگر اُن مشکلات کی وجہ سے کوئی انسان اپنی دینی ذمہ داریوں کی ادائیگی میں پس و پیش کرنے لگے، دین کے راستے میں اُس کے قدم رکھ لگیں اور گوگو کی سی کیفیت اُس پر طاری ہو جائے تو یہی درحقیقت مرضِ نفاق کا نقطہ آغاز ہے!

اس رکوع میں فتنے کی دو نسبتیں بیان ہوئی ہیں۔ ایک تو یہ کہ اللہ تعالیٰ اسے اپنی طرف منسوب کرتے ہیں کہ **وَلَقَدْ فَتَنَّا الَّذِينَ مِنْ قَبْلِهِمْ** -- ہم نے فتنے میں ڈالا اُن کو جو ان سے پہلے تھے۔ دوسری نسبت لوگوں کی طرف اس آیت میں بیان کی گئی۔ یہ دونوں نسبتیں بیک وقت درست ہیں۔ اگرچہ حضرت بلالؓ پر اُمیہ بن خلف اور آل یاسرؓ پر ابو جہل ظلم و ستم کر رہا تھا لیکن یہ بغیر اذن رب ممکن نہیں۔ فاعل حقیقی اور مؤثر حقیقی تو اللہ ہے جس کے اذن کے بغیر پتا تک جنبش نہیں کر سکتا۔ جو قیامت مظلوموں پر ڈھائی جا رہی ہے، اُس کا ذمہ دار اُس ظالمانہ عمل کا کمانے والا ہے لیکن فاعل حقیقی اللہ تعالیٰ ہے اور آزمائش اُسی کی جانب سے ہے۔ اس اعتبار سے فتنے کی یہ دونوں نسبتیں بیک وقت درست ہیں۔

اس آیت میں اُن کم ہمت لوگوں کا ذکر ہے کہ جو لوگوں کی طرف سے پہنچائی گئی آزمائش اور تکلیف سے ایسے گھبرا اٹھتے ہیں جیسے کہ اللہ کے عذاب سے گھبرانا چاہتے۔ اُن لوگوں کی روش کا ایک دوسرا رخ یہ بیان کیا گیا کہ اگر کہیں کوئی فتح نصیب ہو جائے، اللہ کی مدد آجائے، کوئی مال غنیمت ہاتھ لگ جائے تو وہ پیش پیش ہوں گے اور کہیں گے کہ آخر ہم بھی تمہارے ساتھ تھے اور فتح کے ثمرات ہمیں بھی ملنے چاہئیں۔ یہ ایک کردار ہے جو کسی معین دور سے متعلق نہیں ہے بلکہ ہر انقلابی تحریک کے ساتھ وابستہ ہونے والوں میں اسے دیکھا جاسکتا ہے۔

ہر انقلابی جدوجہد میں تین کردار بالکل نمایاں طور پر ہوتے ہیں۔ ایک وہ جو اس دعوت کو ہر چہ بادا باد (جو ہوسو ہو) کی شان کے ساتھ قبول کرتے ہیں۔ یہ وہ لوگ ہوتے ہیں جو انقلابی جدوجہد اور اُس کے مقصد (cause) کے ساتھ ذہناً اور عملاً پورے طور پر وابستہ ہوتے ہیں۔ دوسری قسم کے لوگ وہ ہوتے ہیں جو پہلے سے موجود نظام کو بچانے کے لئے میدان میں آتے ہیں، وہ اپنے آپ کو پورے طور پر

اُس نظام کے ساتھ وابستہ کرتے ہیں اور اُس کے حمایتی بن کر کھڑے ہوتے ہیں۔ یہ دونوں قسم کے لوگ ایک دوسرے کے مد مقابل آتے ہیں اور اس طرح ایک کشاکش کا آغاز ہو جاتا ہے۔ ایک تیسرا عنصر درمیان درمیان میں رہتا ہے۔ وہ فیصلہ کن انداز میں بازی کھیلنے کا قائل ہی نہیں۔ اُسے ہر حال میں اپنے مفادات عزیز ہیں۔ قرآن حکیم میں ان کا نقشہ ان الفاظ میں کھینچا گیا **لَا اِلٰهَ اِلَّا هُوَ لَا يَلِيْهِ شَيْءٌ**۔ نہ وہ ادھر اپنے آپ کو وابستہ اور **identify** کرنے پر آمادہ ہیں، نہ ادھر یکسو ہو کر اُن کا ساتھ دینے کے لئے تیار ہیں بلکہ وہ اُن کے بین بین رہنے کی کوشش کرتے ہیں۔ وہ اس بات کا انتظار کرتے ہیں کہ دیکھیں اونٹ کس کروٹ بیٹھتا ہے۔ اُن کی حکمت عملی یہ ہوتی ہے کہ دونوں پارٹیوں کے ساتھ روابط رکھے جائیں تاکہ جس کسی کو بھی فتح نصیب ہو وہ اُس کے پاس جا کر اپنی وفاداری کا حوالہ دے کر اپنے لئے تحفظات اور مراعات حاصل کر سکیں۔ یہ ہے وہ منافقانہ کردار جس سے کئی دور میں اہل ایمان کو پیشگی متنبیہ کیا جا رہا ہے۔

آیت کے آخر میں فرمایا کہ اللہ خوب جانتا ہے جو نیتیں اور ارادے جہان والوں کے سینوں میں پوشیدہ ہیں۔ یہ لوگ اپنی غلط بیانی سے کسے دھوکہ دینا چاہتے ہیں۔ سورۃ البقرۃ آیت 9 میں ایسے لوگوں کے فریب کا پردہ چاک کر دیا گیا :

**يُخٰدِعُوْنَ اللّٰهَ وَالَّذِيْنَ اٰمَنُوْا وَمَا يَخٰدِعُوْنَ اِلَّا اَنْفُسَهُمْ وَمَا يَشْعُرُوْنَ ﴿٩﴾**  
 ”وہ دھوکہ دینا چاہتے ہیں اللہ کو اور اہل ایمان کو اور وہ دھوکہ نہیں دے رہے مگر اپنے آپ کو اور انہیں اس کا شعور نہیں۔“

☆ آیت : 11 :

**وَلِيَعْلَمَنَّ اللّٰهُ الَّذِيْنَ اٰمَنُوْا** -- اور اللہ ظاہر کر کے رہے گا مومنوں کو -- **وَلِيَعْلَمَنَّ الْمُنٰفِقِيْنَ ﴿١١﴾** اور وہ ظاہر کر کے رہے گا منافقوں کو۔

آیت 3 میں فرمایا گیا کہ اللہ ظاہر کر کے رہے گا سچوں کو اور وہ ظاہر کر کے رہے گا جھوٹوں کو۔ اُس آیت میں سچے اور جھوٹے سے حقیقتاً جو مراد تھی، اس آیت میں اُس پر سے پردہ اٹھا دیا گیا اور بات بالکل کھول دی گئی۔ چنانچہ فرمایا کہ اللہ ظاہر کر دے گا کہ کون ہیں وہ جو واقعتاً مؤمن ہیں اور اس عزمِ مصمم کے ساتھ آئے ہیں کہ ہر چہ بادا باد اور کون ہیں وہ جنہوں نے اس وادی میں قدم رکھا تو ہے لیکن تحفظات کے ساتھ۔ جنہیں اس راہ کے مصائب و مشکلات کے مقابلے میں جان و مال کا تحفظ زیادہ عزیز ہے۔ یہ بات پیش نظر رہے کہ اگرچہ یہ کی سورت ہے اور کی دور کے بھی وسط سے اس کا تعلق ہے جبکہ ابھی اس نفاق کا دُور دُور تک امکان نہیں تھا جو بعد میں مدنی دور میں پورے طور سے ظاہر ہوا، لیکن یہاں صاف الفاظ میں 'نفاق' اور 'منافقت' کا ذکر موجود ہے۔ گویا پیشگی متنہ کر دیا گیا کہ اس راہ میں اگر کم ہمتی کا مظاہرہ کیا جائے تو یہ طرزِ عمل انسان کو منافقت کی آخری سرحدوں تک لے جاسکتا ہے۔

☆ آیت : 12 :

وَقَالَ الَّذِينَ كَفَرُوا -- اور کہا اُن لوگوں نے جنہوں نے کفر کیا -- لِلَّذِينَ آمَنُوا اُنْ لَوْگُوں سے کہ جو ایمان لائے -- اَتَّبِعُوا سَبِيلَنَا -- پیروی کرو ہمارے راستے کی -- وَلَنَحْمِلُ خَطَايَاكُمْ -- اور ہم اٹھالیں گے تمہاری خطاؤں کا بوجھ -- وَمَا هُمْ بِحَامِلِينَ مِنْ خَطَايَاهُمْ مِنْ شَيْءٍ -- اور نہیں ہیں وہ اٹھانے والے اُن کی خطاؤں میں سے کچھ بھی -- اِنَّهُمْ لَكَاذِبُونَ ﴿﴾ بلاشبہ یہ لوگ جھوٹے ہیں۔

اس آیت میں کافروں کے بڑے بوڑھوں کی طرف سے نوجوانوں کو گمراہ کرنے کا ایک پُر فریب انداز بیان کیا گیا ہے۔ یہ بڑے بوڑھے جو خود شرک پر قائم تھے، وہ بڑے ناصحانہ انداز میں بظاہر بہت خیر خواہ بن کر ایمان لانے والے نوجوانوں سے کہتے تھے کہ بالکل بے فکر ہو کر اپنے آباء و اجداد کے راستے پر چلتے رہو۔ ہمارے

آباء و اجداد حق پر تھے۔ ہم اُن کا راستہ کیوں ترک کریں۔ پھر اپنی بات میں وزن پیدا کرنے کے لئے کہتے کہ اگر واقعی تم یہ سمجھتے ہو کہ تمہارے آباء و اجداد کا یہ راستہ غلط ہے اور ہماری بات تمہاری سمجھ میں نہیں آرہی تو بھی مطمئن رہو، ہم خدا کے ہاں تمہاری طرف سے جواب دہی کریں گے اور اگر فی الواقع ہم غلطی پر ہوئے تو بھی گھبراؤ نہیں تمہاری خطاؤں کا بوجھ ہماری گردنوں پر ہوگا۔ یہ وہ معاملہ ہے جس کا تجربہ ہر اُس نوجوان کو ہوگا جو کسی بھی انقلابی تحریک سے منسلک ہو۔

آیت کے دوسرے حصہ میں فرمایا گیا کہ یہ سراسر جھوٹ بول رہے ہیں۔ روزِ قیامت ہر ایک کو اپنی جواب دہی خود کرنی ہے اور کوئی کسی کا بوجھ اٹھانے والا نہ ہوگا۔ یہ گمراہی آج ہمارے ہاں بھی ہے کہ روزِ محشر کوئی ہمیں عذاب سے چھڑالے گا۔ کسی کے دامن سے وابستہ ہو کر ہمارا بیڑا پار ہو جائے گا۔ قرآن حکیم میں یہ حقیقت پانچ بار بیان کی گئی کہ :

لَا نَزِرُ وَازِرَةٌ وُزْرَ اٰخَرٰى

”کوئی بوجھ اٹھانے والا کسی دوسرے کا بوجھ نہ اٹھائے گا۔“

(الانعام: 164، بنی اسرائیل: 15، فاطر: 18، الزمر: 7، النجم: 38)

روزِ قیامت ہر شخص کو اپنی انفرادی حیثیت میں پیش ہونا ہوگا اور اپنے اعمال کی جواب دہی خود کرنی ہوگی :

وَ كُلُّهُمْ اٰتِيهِ يَوْمَ الْقِيٰمَةِ فَرْدًا ﴿﴾

”اور وہ سب کے سب روزِ قیامت اکیلے اکیلے حاضر ہوں گے۔“ (مریم: 95)

روزِ قیامت ہر شخص کا انفرادی محاسبہ ہوگا اور اُس سے پانچ سوال دریافت کیے جائیں گے جن کا ذکر درج ذیل حدیث میں ہے :

”روزِ قیامت ابنِ آدم کے قدم ہل نہ سکیں گے جب تک اُس سے پانچ باتوں کے بارے میں پوچھ نہ لیا جائے۔ زندگی کے بارے میں کہ کہاں لگا دی، جوانی کے بارے

میں کہ کہاں کھپادی، مال کے بارے میں کہ کہاں سے کمایا اور کہاں خرچ کیا اور جو علم حاصل کیا اُس پر کتنا عمل کیا۔ (ترمذی)

روزِ قیامت یہ دلیل قبول نہیں کی جائے گی کہ ہم نے اپنے بزرگوں کے نقشِ قدم کی پیروی کی تھی، اگر ہم غلطی پر تھے تو اس کے ذمہ دار ہمارے بزرگ ہیں، ہم نہیں ہیں۔ اس آیت میں بڑی شدت کے ساتھ کفار کے پُر فریب جھوٹ کی نفی کی گئی اور اگلی آیت میں بھی اُن پر اللہ تعالیٰ کا غضب ظاہر ہو رہا ہے۔ اس سے محسوس ہوتا ہے کہ کفار کے اس پُر فریب جھوٹ سے کچھ لوگ متاثر ہو رہے تھے۔ ویسے بھی جب قوم کے بڑے بوڑھے کوئی بات اپنے تجربہ کے حوالے سے کہتے ہیں تو اُن کی بات بالعموم توجہ سے سنی جاتی ہے۔ دعوتِ حق پر لبیک کہنے والے نوجوانوں پر اثر انداز ہونے کے لئے بزرگانِ قوم کی گفتگو کا انداز ہمیشہ یہ ہوتا ہے کہ میاں ہم نے اپنے بالِ دھوپ میں سفید نہیں کئے۔ ہم نے دنیا دیکھی ہے۔ تم ابھی نو عمری کے دور میں ہو اور اپنے نفع نقصان کو نہیں سمجھتے۔ ہماری بات مانو ہم تمہارے خیر خواہ ہیں۔ کسی کے اپنے عزائم ہوتے ہیں جس کے لئے وہ نوجوانوں کو استعمال کرتا ہے اور اُن کی دنیا برباد کر کے رکھ دیتا ہے۔ پھر کسی وقت انسان اگر کسی خاص کیفیت میں ہو اور اُن بزرگوں کے ساتھ اُس کے حسن ظن کا رشتہ برقرار ہو تو اس بات کا امکان ہوتا ہے کہ وہ اُن سے کوئی اثر قبول کر لے۔ لہذا پوری شدت کے ساتھ کفار کے دعویٰ کی نفی کی گئی اور اُن کے فریب کا پردہ چاک کر دیا گیا کہ اِنھُمْ لَكَذِبُونَ - بلاشبہ یہ لوگ جھوٹے ہیں۔

☆ آیت : 13 :

وَلْيَحْمِلُنَّ أَثْقَالَهُمْ -- یہ لوگ لازماً اٹھائیں گے اپنے بوجھ -- وَاتَّقَالًا مَعَ أَثْقَالِهِمْ -- اور اپنے بوجھوں کے ساتھ کچھ اور بوجھ -- وَلَيَسْئَلَنَّ يَوْمَ الْقِيَامَةِ عَمَّا كَانُوا يَفْتَرُونَ ﴿﴾ اور لازماً اُن سے باز پرس ہوگی قیامت کے دن اُس جھوٹ

کے بارے میں جو وہ گھڑتے رہے۔

اس آیت میں مشرکین کے جھوٹے دعویٰ پر اللہ کا غضب بہت نمایاں ہے۔ بڑے تاکید کی اسلوب میں فرمایا کہ وہ لوگ جو دوسروں کو گمراہ کرنے اور اُنہیں غلط راستے پر ڈالنے کی کوشش کر رہے ہیں، اپنے اس طرزِ عمل سے اپنے بوجھ میں مسلسل اضافہ کر رہے ہیں۔ انہیں اپنی خطاؤں کے ساتھ اُن لوگوں کے گناہوں کا بوجھ بھی اٹھانا ہوگا جو اُن کی باتوں میں آکر گمراہی کا شکار ہو گئے۔ البتہ گمراہ ہونے والوں کے بوجھ میں کوئی کمی نہ ہوگی۔ ارشادِ باری تعالیٰ ہے :

مَنْ يَشْفَعُ شَفَاعَةً حَسَنَةً يَكُنْ لَهُ نَصِيبٌ مِّنْهَا وَمَنْ يَشْفَعُ

شَفَاعَةً سَيِّئَةً يَكُنْ لَهُ كِفْلٌ مِّنْهَا (النساء : 85)

”جو شخص سفارش کرے گا کسی اچھی بات کی تو اُس کو اس (کے ثواب) میں سے حصہ ملے گا اور جو سفارش کرے گا کسی بُری بات کی اُس کو اس (کے عذاب) میں سے حصہ ملے گا۔“

حدیثِ نبوی ﷺ ہے :

مَنْ سَنَّ سُنَّةً حَسَنَةً فَيَعْمَلُ بِهَا كَانَ لَهُ أَجْرُهَا، وَمِثْلُ أَجْرِ مَنْ عَمِلَ بِهَا لَا يَنْقُصُ مِنْ أَجْوَرِهِمْ شَيْئًا وَمَنْ سَنَّ سُنَّةً سَيِّئَةً فَعَمِلَ بِهَا كَانَ عَلَيْهِ

وَزْرُهَا وَوَزْرُ مَنْ عَمِلَ بِهَا لَا يَنْقُصُ مِنْ أَوْزَارِهِمْ شَيْئًا

”جس نے کسی بھلائی کو جاری کیا پھر اُس پر عمل کیا تو اُس کے لئے اجر ہے اور اُس کا اجر بھی ہے جس نے اس بھلائی پر عمل کیا بغیر عمل کرنے والے کے اجر میں کمی کیے ہوئے اور جس نے کسی برائی کو جاری کیا پھر اُس پر عمل کیا تو اُس کے لئے وبال ہے اور اُس کا وبال بھی ہے جس نے اس برائی پر عمل کیا بغیر عمل کرنے والے کے وبال میں کمی کیے ہوئے۔“ (ابن ماجہ)

- 7- **گوجرانوالہ:** خواجہ بلڈنگ، بیرون امین آبادی گیٹ، نزد شیرانوالہ باغ  
فون: (0431) 271673
- 8- **جھنگ:** مکان نمبر 1/B-XII-1088، محلہ چمن پورہ، جھنگ صدر  
فون: (0471) 620637 فیکس: (0471) 614220
- 9- **سکھر:** 7-A، ہاؤسنگ سوسائٹی، شکار پور روڈ، سکھر فون: (071) 30641
- 10- **کوئٹہ:** 28 سید بلڈنگ، بالمقابل پبلک ہیلتھ اسکول، جناح روڈ فون: (081)842969

آخر میں فرمایا کہ مشرکین جس جھوٹ کے ذریعہ ایمان لانے والوں کو گمراہ کر رہے ہیں، انہیں اس کے بارے میں جواب دہی کرنی پڑے گی۔

الْكَيْسُ مَنْ دَانَ نَفْسَهُ، وَعَمِلَ لِمَا بَعْدَ الْمَوْتِ  
عقل مندوہ ہے جو نفس پر قابو پالے اور عمل کرے اُس زندگی  
کے لئے جو موت کے بعد آئے گی۔ (ترمذی)

## دیگر شہروں میں دفاتر کے پتے

- 1- **لاہور:** 67-A، علامہ اقبال روڈ، گڑھی شاہو، لاہور  
فون: 6316638 - 6366638 (042) فیکس: (042) 6305110  
ای میل: lahore@tanzeem.org
- 2- **اسلام آباد:** مکان نمبر 20، گلی نمبر 1، فیض آباد ہاؤسنگ اسکیم، نزد فلائی اور برج، 1-8/4  
فون: (051)4434438 فیکس: (051)4435430  
ای میل: islamabad@tanzeem.org
- 3- **پشاور:** 18-A، ناصر مینشن، شوہ بازار، ریلوے روڈ نمبر 2، پشاور  
فون/فیکس: (091) 214495
- 4- **نوشہرہ:** آفس نمبر 4، دوسری منزل، کنٹونمنٹ پلازہ، نزد بس اسٹینڈ  
فون: (0923)610250 فیکس: (0923)613532  
ای میل: nowshera@tanzeem.org
- 5- **فیصل آباد:** P-157، صادق مارکیٹ، ریلوے روڈ، فیصل آباد  
فون/فیکس: (041) 624290
- 6- **ملتان:** قرآن اکیڈمی، 25 آفیسرز کالونی، ملتان فون/فیکس: (061) 521070